

శ్రీః

శ్రీమతే రామానుజాయ నమః

శ్రీమతే నిగమాంతమహాదేశికాయ నమః

శ్రీ రంగనాథదివ్యమణిపాదుకాభ్యాం నమః

శ్రీకవితార్కికసింహస్య సర్వతంత్రస్వతంత్రస్య
శ్రీమద్వేంకటనాథస్య వేదాంతాచార్యస్య కృతిషు
శ్రీరంగనాథపాదుకాసహస్రే

॥ శృంగారపద్ధతిః దశమీ ॥

This document has been prepared by

Sunder Kidāmbi

with the blessings of

శ్రీ రంగరామానుజ మహాదేశికన్

His Holiness śrīmad āṇḍavan śrīraṅgam

శ్రీః

శ్రీమతే రామానుజాయ నమః

శ్రీమతే నిగమాంతమహాదేశికాయ నమః

శ్రీ రంగనాథదివ్యమణిపాదుకాభ్యాం నమః

॥ శృంగారపద్ధతిః దశమీ ॥

శ్రీమాన్ వేంకటనాథార్యః కవితార్కికకేసరీ ।

వేదాంతాచార్యవర్యో మే సన్నిధత్తాం సదా హృది ॥

శౌరేః శృంగారచేష్టానాం ప్రసూతిం పాదుకాం భజే ।

యామేష భుంక్తే శుద్ధాంతాత్ పూర్వం పశ్చాదపి ప్రభుః ॥ 10.1 ॥

ప్రణతత్రిదశేంద్రమౌళిమాలా మకరందార్ద్రపరాగపంకిలేన ।

అనులింపతి పాదుకే ! స్వయం త్వాం అనురూపేణ పదేన రంగనాథః ॥ 10.2 ॥

అవదాతహిమాంశుకానుషక్తం

పదరక్షే ! త్వయి రంగిణః కదాచిత్ ।

కిమపి స్థితమద్వితీయమాల్యం

విరలావస్థితమౌక్తికం స్మరామి ॥ 10.3 ॥

అసహాయగృహీతరంగనాథాం

అవరోధాంగణసీమ్ని పాదుకే ! త్వాం ।

సుదృశః స్వయమర్చయంతి దూరాత్

అవతంసోత్పలవాసితైరపాంగైః ॥ 10.4 ॥

నిర్విశ్యమానమపి నూతనసన్నివేశం

క్షైవల్యకల్పితవిభూషణకాయకాంతిం ।

కాలేషు నిర్విశసి రంగయువానమేకా

శృంగారనిత్యరసికం మణిపాదరక్షే ! ॥ 10.5 ॥

నిద్రాయితస్య కమితుర్మణిపాదుకే ! త్వం
 పర్యంకికాపరిసరం ప్రతిపద్యమానా |
 శ్వాసానిలప్రచలితేన భజస్యభీక్షం
 నాభీసరోజరజసా నవమంగరాగం || 10.6 ||

శయితవతి రజన్యాం పాదుకే ! రంగబంధౌ
 చరణకమలపార్శ్వే సాదరం వర్తసే త్వం |
 ఫణిపతిశయనీయాదుత్థితస్య ప్రభాతే
 ప్రథమనయనపాతం పావనం ప్రాప్తుకామా || 10.7 ||

చరణకమలసంగాద్ద్రంగనాథస్య నిత్యం
 నిగమపరిమళం త్వం పాదుకే ! నిర్వమంతీ |
 నియతమతిశయానా వర్తసే సావరోధం
 హృదయమధివసంతీం మాలికాం వైజయంతీం || 10.8 ||

ఉపనిషదబలాభిర్నిత్యముత్తంసనీయం
 కిమపి జలధికన్యాహస్తసంవాహనార్హం |
 తవ తు చరణరక్షే ! దేవి లీలారవిందం
 చరణసరసిజం తచ్చారు చాణూరహంతుః || 10.9 ||

అఖిలాంతఃపురవారేష్వనేకవారం పదావని ! స్వైరం |
 అనుభవతి రంగనాథో విహారవిక్రాంతిసహచరీం భవతీం || 10.10 ||

|| ఇతి శ్రీకవితార్కికసింహస్య సర్వతంత్రస్వతంత్రస్య
 శ్రీమద్వేంకటనాథస్య వేదాంతాచార్యస్య కృతిషు
 శ్రీరంగనాథపాదుకాసహస్రే శృంగారపద్ధతిః దశమీ ||

కవితార్కికసింహాయ కల్యాణగుణశాలినే |
 శ్రీమతే వేంకటేశాయ వేదాంతగురవే నమః ||